


АЗИЗИ АЗИЗ

**ҚИССАҲОИ
АЙЁМИ ТАЪТИЛ
(Қисса)**



НАХУСТИН ЭЧОД

Тобистон нисф нашуда, дар ҳаёти
Диловар дигаргуниҳои аҷиб рӯй дод.
Яке ин аст.

Рӯзе модар сӯзану ресмон гирифта,
чилди болишт медӯхт. Диловар он лаҳза
аз бозигоҳ баргашта буд. Вай дар
канори модар дароз кашид ва ду
дасташро ба зери манаҳаш тиргак
гузошту чокзаданҳои модарро тамошо
кард.

Модар аз кораш чашм наканда гуфт:
– Думи сӯзанро дароз гирифтам,
писарам.

Вай ресмонро дар назар дошт. Сӯзан
ҳар замон ба чоки матоъ ғӯта зада

мебаромад ва аз паси худ гӯё из гузошта мерафт.

Диловар ин манзараро дурудароз мушоҳида кард ва ногоҳ гуфт:

– Модарҷон, сӯзан дар чилди болишт из гузошта меравад.

– Чи хел «из»? – ҳайрон шуд модар.

– Ана, бинед, – фаҳмонд Диловар. – Ин – сӯзан, инаш – ресмон, яъне дум, инаш – изи дӯхт. Яъне сӯзан дум дорад, фақат якта не, дута.

Модар аз дӯхтан бозистод. Чашмонаш дурахшиданд. Аммо нигоҳаш қадре ҳайратзада буд.

Диловар андешарониашро давом дод.



– Агар думи сӯзан сафед бошад, изаш сафед аст, думаш сиёҳ бошад, изаш сиёҳ аст.

Модар қаноатманд аз пешонаи Диловар бўсид ва бо табассум гуфт:

– Ту чистон гуфтӣ!

– Чӣ хел чистон?

– «Думаш сафед бошад, изаш сафед аст, думаш сиёҳ бошад, изаш сиёҳ аст». Чист он?

– Сӯзан ва ресмон! – ҷавоб дод Диловар.

Модар суханабро идома дода гуфт:

– Ту як не, ду чистон гуфтӣ! Фаҳмидӣ? Чистони якумат чунин буд: “Худаш якта, думаш дута”. Ҷавобаш чист?

– Сӯзану ресмон!

– Дидӣ?! – ба ҳаяҷон омад модар. –
Ту соҳиби ду чистон шудӣ!

Диловар хурсанд шуд. Шодии
модарро низ ҳадду канор набуд.
Диловар ўро ягон вақт ин хел розию
қаноатманд надида буд.

Воқеан, бибӣ боре гуфта буд: «Бахт
ҳаргиз танҳо намеояд, як бор, ки ба рӯят
хандид, пайи ҳам чанд маротибаи дигар
механдад!»

Баъди ин гап модар дӯхтанро
фаромӯш кард. Фармуд, ки Диловар
қаламу қоғаз гирифта, чистонҳояшро
нависад.

Диловар ин амри ўро зуд иҷро кард.

– Дар зери чистонҳо ному насабатро
ҳам навис, – фармуд модар дубора. –
Хушрӯ навис. Навис, ки «Диловари

Искандар, хонандаи синфи 4-уми мактаби рақами 21-и шаҳри Душанбе».

Модар саросема бархесту ба хонаи дарун рафту лифофа овард. Варақи коғазро дуқат кард ва ба лифофа гузошт, пас сарпӯши онро часпонду боз амр кард:

– Дар рӯйи лифофа бо хати худат ин хел навис: «Шаҳри Душанбе, идораи маҷаллаи «Чашма». Баъд мактубро бурда, ба қуттии почтаи сари кӯча парто.

Диловар чунин кард.

ДИЛОВАР – НАВИСАНДА

Аз миён тақрибан ду ҳафта гузашт. Як рӯз хаткашони маҳалла амаки Солеҳ

Диловарро дар пеши дарвозаи ҳавлиаш
вохӯрд. Ӯро ба наздаш хонд:

– Ҳой, Диловари писари Искандар,
канӣ, ин чо биё!

Диловар хавотир шуд, гумон бурд, ки
ягон хатою гуноҳ аз ӯ сар задааст ва
акнун танбеҳ хоҳад шунид. Вале
хаткашон тахти рӯзномаю маҷаллаҳои
дар дасташ бударо тагурӯ карда, як
маҷаллаи тозанаشري «Чашма»-ро
бароварду ба тарафи ӯ дароз кард.

– Се чистонат чоп шудааст! Ту
нависанда шудию мо беҳабар мондем.
Муборак бошад! Ҳамин хел ҳар замон
навишта ист. Нависандаи хуб мешавӣ...

Диловар пештар танҳо барои як
ҳунараш, бозии футбол таъриф мешунид
ва он ҳам аз омӯзгори тарбияи ҷисмонӣ.

Ин дафъа барои истеъдодаш баҳо гирифт. Вай ин хел таърифҳоро гоҳ-гоҳ аз падару модар ва бобою бибиаш мешунид. Аммо ин бор... Чистонҳояш чоп шудаанд! Ёро нависанда гуфтанд, табрик карданд, барори кор орзу намуданд.

Вай хурсанд шуда, маҷалларо гирифт ва ба тарафи хонаашон давид. Маҷалларо ба модараш дод. Модараш онро варақ зад ва дар лабонаш табассум шукуфт.

– Ту нависанда шудӣ! – гуфт вай. – Дар ёд дорӣ, гуфта будам, ки истеъдод дорӣ, ҷони модар! Агар китоб хонию камтар кӯшиш кунӣ, дар ин роҳ як чавонмарди баобрӯ мешавӣ!

Ҳамон рӯз мавзӯи чистоннависи Диловар дар маҳалла овоза шуд. Хурду калон аз хусуси чистонҳои ӯ ҳарф мезаданд:

– Номи Диловари писари Искандар дар маҷаллаи “Чашма” чоп шудааст! Писари Искандар нависанда шудааст! – мегуфтанд одамон.

Роҳбари синфи Диловар – Аҳмадзода ҳамон шумораи «Чашма»-ро, ки чистонҳои Диловар чоп шуда буданд, чанд рӯз бо худ гирифта гашт ва дар ҳама ҷо ӯро таъриф мекард.

Диловар миёни бачаҳои деҳаи Чаманзор ҳам якбора машҳур шуд. Чистонҳои ӯро хондан чӣ, ҷӯраҳояш аз ёд карда буданд! Ҳатто як рӯз дар лаби

ҷўйбори Лангар мавзўи гуфтугўйи
бачаҳо ҳамин чистонҳо шуд.

БОРИ ШУҲРАТ ВАЗНИН БУДААСТ

Баъди чоп шудани чистонҳо дар маҷалла, муносибати ҳама бо Диловар тағйир ёфт. Бибиаш ба Диловар гапе дошта бошад, ё коре фармояд, аввал касби нави ўро ба забон меовард.

– Канӣ, чистонгўяки бибӣ, назди ман биё!

Бобояшўро “нависанда” мегуфт:

– Нависандаи бобо, ману ту имрўз дар боғ кор мекунем! Хоҳӣ, қаламу коғазатро ҳам бигир!

Падараш ҳам хурсанду қаноатманд буд. Вай ҳар замон мегуфт:

– Дар авлоди мо низ нависанда пайдо шуд!

Диловар якбора машҳур ва маҳбуби хонадон шуд. Се чистону обрӯ – оламгир!

Албатта, таъриф шунидан хуб буд, мефорид, вале шуҳрату обрӯ одамо маҷбур мекунад масъулиятшинос шавад. Акнун ҳама ба ӯ ба тарзи дигар менигаранд. Минбаъд ҳар кор кунад ва ҳар чӣ гӯяд, аз нигоҳи дигарон пинҳон нахоҳад монд. Диловар акнун ҳар қадамашро бояд доништа гузорад ва хуб мулоҳиза карда гап занад. Муҳиммаш, боз ягон чиз бинависад. Боз, баъди якуним моҳ мактаб сар мешавад. Дар мактаб ҳам бояд ҳушёр баодоб бошад:

мабодо аз ягон дарс баҳои пасттар бигирад, ҳамсинфон чӣ мегӯянд?!

Шухрат боз як хосияти ачиб доштааст: ҳар қадар боло равад, он қадар зиёдтар масъулият ҳис мекардаӣ, балки андак метарсӣ. Мана, порсол Диловар парвои олам надошт. Баъзан якта-нимта баҳои се ҳам мегирифт. Гоҳо барои беадабиаш аз омӯзгорон танбеҳ мегирифт. Як моҳ қабл, напурсида ба боғи бобои Салим даромад. Хайрият, ки мӯйсафед арзу доду шикоят накард, вагарна ба дуздӣ ном мебаровард. Он гоҳ чӣ мегуфтанд? “Нависандаи дузд»”

Дар хона ҳам эҳсоси масъулият Диловарро пайваста думбол мекард. Сари баланди бобою бибию падару модарро баландтар бояд бардорад. Онҳо

ӯро дар ҳар ҷо таърифу тавсиф мекунанд, аз забони мардум дар васфи ӯ ҳар гуна сухани хуш мешунаванд.

Бале, акнун ҳар қадамро доништа бояд гузошт ва ҳар гапро мулоҳиза карда бояд зад.

ДИЛОВАР КАЙ КИТОБ ХОНДАСТ?

Дар хонаи Диловарино ҳама китобхонанд. Аз ҳама зиёдтар модараш китоб мехонад. Ҳар замон фурсат ёфта, ягон китоб ба даст мегирад. Аммо Диловар китобхон нест, аз лаззати хондан бебаҳра аст. Китобҳои наву кӯҳна ва ғафс-ғафсро дар дасти модар дида, ӯро воҳима мегирад.

Як рӯз вай аз модар пурсид:

– Модарҷон, шумо дилгир намешавед?

– Аз чӣ? – ҳайрон шуд модар.

– Аз китоб!

– Баръакс, вақте ки дилгир шавам, китоб меҳонам, – ҷавоб дод модар.

– Ман китоб хонданӣ шавам, – фикрашро натарсида изҳор кард Диловар, – ғами хонданаш диламро фаро мегирда.

– Ту кай китоб хондӣ? – пурсид модар ва саволашро шарҳ дод: – Мана, таътил нисф шуд. Имрӯз шонздаҳуми июл аст. Ман надидам, ки ту ягон бор китоб ба даст гирифта боӣ.

– Ҳозир вақти таътил-ку! – ҷавоб дод Диловар. – Вақти истироҳат. Якуми сентябр биёяд, хондан сар мешавад, модарчон. Ана, баъд ҳар рӯз китоб меҳонам: “Забони модарӣ”,

“Математика”, “Табиатшиносӣ”. Боз чанд китоби дигар.

– Ин китобҳо дигаранду китобҳои ман мегуфтагӣ дигар, – розӣ нашуд модар. – То замоне ки ту ба китобхона даромада, ба ихтиёри худ китоб гирифта нахонӣ, китобхон ҳисоб намешавӣ. Фаҳмидӣ, писарам? Их-ти-ё-ран! Ҳеҷ кас маҷбур накарда!

МИША

Ҷойи баҳс набуд. Модар гапи ҳақро гуфт! Диловар ҳаргиз ихтиёран китоб нахондааст. Ҳарчӣ хонд, фармудаи муаллим буд. Он ҳам чанд афсонаи мардумӣ. Яктааш – «Бузаки чингилапо», дигараш – «Ошхӯрии Афандӣ» ва боз дусе китобча. Мазмуни ин афсонахоро

Наргис ҳам медонад. Пас фарқи хоҳарашу Диловар чист? Дар синну сол: $\bar{u}$ ба ёздаҳқадам мемонаду Наргис чорсола шудааст.

Бо вучуди ин дар дили Диловар хоҳиши китоб хондан пайдо нашуд.

Дар ин байн боз як воқеа рӯй дод. Боре Диловар бо чӯрааш Миша дар хараки гулбоғи шаҳр нишаста, яхмос мехӯрданд. Аслан онҳо чӯра нестанд. Ҳамту шинос, ҳаммаҳаллаю ҳаммактабанд. Миша аз Диловар калонтар аст, дар синфи ҳафтум меҳонад. Аммо бисёр эрка аст. Эрка буданаширо ҳама, муаллимон ҳам медонанд. Барои андак гапу кор қаҳру ноз мекунад. Пагоҳиҳо ягон нафар калонсоли хонашон $\bar{u}$ ро ба мактаб

меорад. Маълум, ки пагоҳиҳо дар хона эркагӣ мекунад ва “мактаб намеравам” мегӯяд...

Миша он лаҳза дар ҳузури Диловар низ эркагӣ кард, ҳатто гирист. Миша барои он гирист, ки падараш барояш дучарха намехарид. Диловар ўро тасаллӣ дод, гуфт, ки ў ҳам дучарха надорад, вале гиря намекунад-ку.

– Хайр, гиря наkun! Рафтем, дучархаи Далерро савор мешавӣ! – таклиф кард ў.

Миша баландтар ҳунгос зад:

– Имрӯз дучархаи Далерро савор мешавам. Фардо чӣ?! Худам дучарха дошта бошам, беҳтар нест?!

Ба паҳлуи бачаҳо як марди тахминан чилупанҷ-панҷоҳсола омада нишаст. Вай сабаби гиряи Мишаро пурсид ва боз ду-

се савол дода, аз асли воқеа огоҳ шуд.
Баъд гуфт:

– Ман як шарт дорам, писари нағз.
Ҳамин шарти маро иҷро карда тавонӣ,
соҳиби дучарха мешавӣ.

– Чӣ хел соҳиби дучарха мешавам? –
бовар накард Миша.

– Барои ту дучарха меҳарам.
Фаҳмидӣ?

Миша ором шуд. Диловар ҳайрон-
ҳайрон ба даҳони ин мард нигарист.

– Чӣ шарт? – пурсид Миша.

Вай ҳанӯз бовар надошт. Аммо
Диловар аз ваҷоҳати ҷиддӣ ва оҳанги
овози мард пай бурд, ки ӯ рост мегӯяд.

Дар канори боғ бинои Китобхонаи
Миллӣ қомат афрохта буд. Мард ба
ҳамон бино ишоракунон гуфт:

– Шарти ман осон, писар. Тамоман осон! Ҳозир ҳар се ба ҳамин бино медароем. Ба дасти ту як дона китоб медиҳам. Китобро кушода меҳонӣ, ман аз рӯйи соат ҳисоб мекунам. Агар хонданат босаводона бошад, барои ту дучарха меҳарам. Албатта, баъзе ҷӯраҳоят даромадани туро китобхона дида, ҳайрон мешаванд, меҳанданд. Баъд масхара карданашон мумкин аст. Ба таҳқиру истехзои китоббездорҳо аҳамият надода, пеш меравӣ.

Ҳанги Миша канд, ранг аз рӯяш парид. Не, Миша ин корро карда наметавонад. Бегонаҳо майлаш, лекин яке Ҷобиру Мансуру Достон бинанд, чӣ хоҳанд гуфт?! Махсусан Ҷобир шарму ҳаё надорад, дар кӯча фарёд мезанад:

– Мардум, бинед! Мишаи мо имрӯз ба китобхона рафт, профессор шудаст!

Миша аз иҷрои супориш сар кашид.

– Наметавонам, – гуфт бечуръатона.

Он гоҳ марди баландҳиммат пурсид:

– Чӣ ном дорӣ, писар?

– Миша! – ҷавоб дод ба ҷойи ҷӯрааш Диловар.

Мард ба гӯшҳояш бовар накард.

– Чӣ гуфтӣ? Миша?

– Ҳа, ман Миша, – ин дафъа худи Миша ҷавоб гардонд.

– Ин чӣ ном аст? – тааҷҷуб кард мард.

– Ту русбачай? Падару модарат русанд?

– Не, тоҷиканд.

– Пас чаро номат русист?

– Номам Мурод, – гуфт Миша. – Бачаҳо Миша мегӯянд.

– Аммо ту аз ин розию хурсанд?! – якбора оташин шуд мард. – Як номи хуби тоҷикиро гирифта, ба лақаби ҳайвон табдил додаанду ту хомӯш гаштай! Э, офарин! Медонӣ, Миша чӣ маъно дорад?

Ин дафъа Диловар, ба қавле, доноии ҳудашро нишон додан хост:

– Номи бачаи рус.

– Боз лақаби хирс! – афзуд мард. – Хирсро дар афсонаҳои русӣ Миша мегӯянд. Ту, лоақал, номатро ҳимоя карда наметавонию боз соҳиби дучарха шудан мехохӣ, писар! Аз китоб хондан шармат меояду боз орзуҳои осмонӣ мекунӣ, ҷони амак!

Мард инро гуфта, лаҳзае ба ҷониби Китобхонаи Миллӣ нигоҳ карда истод. Баъд боз ба Диловару Мурод рӯ овард.

– Ҳозир аз пайи коратон шавед, бачаҳои нағзи амак! Лекин фардо ба ҳамин китобхона омада, маро суроғ кунед. Номам – Сухроб. Ман шуморо мунтазир мешавам. Гап дорам ба шумо, гапи зарур! Фаҳмидед?

– Фаҳмидем, – ҷавоб доданд Диловару Мурод.

– Меоед?

– Меоем.

– Агар соҳиби дучарха шудан хоҳед, фардо биёед.

Мард инро гуфту хайрухуш карда рафт.

АМАКИ СУХРОБ ВА МУАММОИ КИТОБХОНӢ

Ҳамон бегоҳ Диловар ин воқеаро ба падараш нақл кард. Падар навакак аз кор баргашта, либоси хонагӣ пӯшида, дасту рӯ шуста буд.

– Амаки Сухробро нағз мешиносам, гуфт вай. – Директори Китобхонаи Миллиаст. Агар Мурод шартӣ ӯро қабул мекард, ҳамон соат соҳиби дучарха мешуд! Амаки Сухроб инсони китобдӯсту китобхон ва босавод аст. Ӯ кӯшиш кардааст, ки шуморо ҳавасманду китобхон кунад.

Падар лаҳзае сукут варзиду суханаширо давом дод:

– Афсӯс, имрӯз баъзе бачаҳо аз китобу китобхона мегурезанд, – суханаширо

идома дода падар. – Дар қатори ҳамон бачаҳо ту низ ҳастӣ, писарам.

Сари Диловар ҳам шуд.

– Дидӣ, – гуфт падараш. – Нависанда шуда, китоб намехонӣ.

Падар ҳақ буд: Диловар китоб намехонад. Дар дасти бисёр ҷӯраҳояш ҳам китоб намебинад.

СУБҲИ ИЛҲОМБАХШ

Бобо, ки аз нависандагии Диловар умеди зиёд дорад, бегоҳ, ҳангоми ғизо хӯрдан, пурсид:

– Боз ягон чиз навиштӣ, Диловари бобо?

– Масалан, чӣ? – пурсид Диловар.

– Ҳикоя, афсона, шеър, дoston, боз чӣ мешуд?

– Не, – кӯтоҳ ҷавоб дод Диловар.

Бобо гуфт:

– Бинавис, ҷони бобо! Мо мунтазир, ки боз ягон чизат дар рӯзнома чоп шавад. Як корро сар кардӣ, ба охир расон!

Бибӣ ба суҳбат ҳамроҳ шуда гуфт:

– Ҳар рӯз ягон чиз бинавис. Обрӯ ёфтан осон аст, нигоҳ доштанаш – душвор. Ҳарчӣ мебинию мешунавӣ, рӯйи коғаз биёр. Дунё пури гап, олам пури кор! Як бор фикр кун, дурусттар чашм кушода, ба атрофат нигар!

Дар ҷойгаҳ, пеш аз он ки хобаш бубарад, Диловар хеле печутоб хӯрд. Дурудароз дар банди хаёл шуд. Ягон чизи дигар навиштанаширо хуб андешид.

Вале ягон фикру мавзӯи навиштанбоб ба сараш наомад.

Аммо пагоҳӣ бо андешаи наву тоза бедор шуд. Ҳақ ба ҷониби падар, ки як замон гуфта буд:

– Агар шабҳангом ба худ ягон савол дода, хоб равӣ, то субҳидам ба ҳамон савол ҷавоб пайдо мешавад. Ин корро ман борҳо таҷриба кардаам. Дуруст аст!

Диловар аз хоб хестан замон ба худ гуфт, ки имрӯз ҳикоя менависад.

БОРИ АВВАЛ ДАР КИТОБХОНА

Ҳамон пагоҳӣ Диловар қаламу коғаз гирифта, як ҳикоя навишт. Боз дар кучо гӯед? Дар Китобхонаи миллӣ! Вале аз ин хусус ба касе даҳон накушод.

Барои чӣ ҳикояро пинҳон кард, ҳудаш ҳам намедонад. Шояд шарм дошт. Мешавад-ку, одам одатан ягон кори навро аввал дар ягон гӯшаи хилват анҷом медиҳад. Эҳтимол Диловар бовар надошт, ки навиштааш ба дигарон маъқул шавад?

Диловар ин корашро махфӣ нигоҳ дошт, аз пода пештар чанг бардоштан нахост. Чӣ лозим? Чанд муддат пештар чистонҳоро ба рӯзномаи «Чашма» фиристода, то рӯйи чоп омаданашон хапу хомӯш гашта тавонист-ку.

Воқеаи ба китобхона омадани Диловар чунин аст. Вай субҳи барвақт ба китобхона омад. Вақте аз даромадгоҳ ворид шуд, як духтар зуд ба наздаш омад.

– Салом, додарам! Ту бори аввал ба китобхона омадӣ? – гуфта пешвозаш гирифт.

– Ҳа, бори аввал, – ҷавоб дод Диловар.

– Хуш омадӣ! Чӣ ном дорӣ?

– Номи ман Диловар.

– Ман – Гуландом, корманди бахши бачагона.

Дар чанд дақиқа Гуландом Диловарро бо одобу тартиби китобхона ошно кард. Ба ӯ дафтарчаи узвият супурд. Сипас ба толор бурд ва як мизу курсии холиро нишон дода, гуфт:

– Ягон китоб гирифта, дар ҳамин ҷо нишаста, бихон.

То ба толори хониш даромадан Диловар гумон мекард, ки ягон бачаи

мактабхон ба китобхона намеравад,
китобхона ҷойи донишҷӯёну мӯйсафедон
аст. Эҳа-а-а, толор пури наврасону
ҷавонон буд...

Диловар он рӯз ягон китоб нагирифт.
Вай барои навиштан омада буд, на
барои мутолиа.

Вале ин акнун тамоман аҳаммият
надошт. Муҳимаш, вай дар китобхона
аст! Дар Китобхонаи миллии
Тоҷикистон!..

МО КАЙ КИТОБ МЕХОНЕМ?

Вай дар оғоз қарор дод, ки ҳикояи
кӯтоҳ бинависад. Номаш ҳам худ аз худ
ба сараш омад. Дар болои саҳифаи якум
бо ҳарфҳои калон-калону хоно навишт:
"МО КАЙ КИТОБ МЕХОНЕМ?!"

Аммо мавзӯи васеъ ва масъалаҳои муҳим шумораи саҳифаҳоро торафт зиёд мекард.

Вай, ҳар чӣ медонист, навишт! Дар оғоз суҳанони модарро қайд кард: «Одам агар ба ихтиёри худ китоб нахонад, китобхон шумурда намешавад ва ба ҳеҷ таърифу тавсиф намеарзад...» Сипас навишт, ки барои босавод шудан дарсу машғулиятҳои мактабӣ каманд. Дар охир фикру тасаввури худро аз хусуси гӯё банохост, китобхон шудани ду ҳолла фаррош – Сорою Мохрӯ баён кард. Ҳатто номи амаки Ҳайдару бобои Рашид аз ин қатор намонд! Ҳамчунин чӣ тавр тарсида-тарсида ба китобхона омадану пешвозгирии апай Гуландом ва

дар толори барҳавою пур аз хонанда
нишастаастанаширо навишт.

Диловар нафаҳмид, ки шаш саҳифаи
дафтар сиёҳ шуд. Эҳтимол ин корро вай
дар се ё чор соат анҷом дод. Инро дар
толор нишаста муайян кардан душвор
буд. Фақат вақте дафтару қаламашро
гундошту ба кӯча баромад, фаҳмид, ки
рӯз нисф шудааст.

Аммо лозим омад, ки Диловар дубора
ба китобхона дарояд. Охир, вай ваъда
дода буд, ки имрӯз бо амаки Сухробро
вомехӯрад.

Боз апаи Гуландом пайдо шуд.

– Ягон чизат фаромӯш шуд? – бо
табассум пурсид апаи Гуландом.

– Не, чизе фаромӯш нашудааст. Ман мехоҳам амаки Сухробро бубинам, – ҷавоб дод Диловар.

– Марҳамат, додаракам! Лекин сабабашро бигӯ. Ман рафта, хабар медиҳам. Амаки Сухробат бисёр серкоранд.

– Дирӯз худашон даъват карда буданд, – фаҳмонд Диловар.

– Ин тавр бошад, масъала ранги дигар мегирад, – хандид апаи Гуландом ва дигар чизе напурсид.

Ӯ бо чолокӣ аз зинаҳо боло рафт ва баъди ду-се дақиқа баргашта, Диловарро ба ошёнаи дуюм бурд.

ҲИКОЯ НЕ, МАҚОЛА

Амаки Сухроб қалам гирифта, ҳикояи Диловарро бодикқат хонд. Баъзе саҳифаҳоро дубораю себора аз назар гузаронд. Дар ҳар ҷо-ҳар ҷойи он ишораҳо кард. Сипас аз хондан бозистода, сар ҷунбонд. Диловар аз ин ҳаракатҳои ӯ маънӣ мегирифт. Агар навиштааш ба амаки Сухроб писанд ояд, вай ба пешу пас сар, мабодо бемаънӣ ё хандаовар намояд, сарашро ба ҷапу рост меҷунбонд. Гоҳ-гоҳе пушти қаламро ба рӯйи миз тук-тук зада, табассум ҳам мекард. Вале ягон ҷумлаи ҳикояро хат назад. Дар охир гуфт:

– Офарин, шери амак! Ҳамааш нағз!

Баъд аз сари миз бархест, ба тарафи Диловар қадам зад ва омада дасти ӯро

гирифта фишурду бори дигар таъриф кард:

– Аҳсан! Мақолаи олицаноб! Фақат як калимаашро ислоҳ кардам. Ба чойи «ҳикоя» «мақола» навиштам. Дигараш – бачо. Ху-у-уб, мақоларо чӣ мекунем?

– Чоп мекунам, – ҷавоб дод Диловар.

– Дар кадом рӯзнома?

– Дар маҷаллаи «Чашма».

– Не, ҷони амак, – розӣ нашуд амаки Сухроб. – Дар дигар нашрия чоп кардан даркор. Дар нашрияи шаҳрӣ, «Шоми Душанбе.» Он чӣ навиштӣ, чандон бачагона нест. Калонсолона аст. Росташро гӯям, ин мақоларо бояд ман менавиштам. Лекин ту пешдастӣ кардӣ. Офарин ба ғайратат!

Пас хоҳиш кард:

– Дафтарро гузошта рав. Худам ба нашрия месупурам. Хуб?

– Хуб шудаст, амак!..

ҚОНУНИ «ҲАФТ»

Чопи мақоларо Диловар чанд рӯз мунтазир шуд. Аммо аз ин хусус ба касе хабар надод. Чанд бегоҳ аз модар як сомонӣ гирифта, ба дӯкони рӯзномафурушӣ рафт. Аз дӯкон "Шоми Душанбе" гирифта, чаҳор саҳифаи калон-калонашро саросема аз назар гузаронда, ному насаби худро ҷуст. Вале мақола чоп нашуд. Бо вучуди ин Диловар умедашро нақанд, зеро чопи онро амаки Сухроб ба уҳда гирифта буд. Гапи амаки Сухробро ягон касу ягон идора рад намекунад!

Дар ин миён Диловар як китоб хонд.
Як рӯз дар дасти модараш китоберо
дида, беихтиёр пурсид:

– Ин чӣ китоб аст?

– «Марги судхӯр», – ҷавоб дод модар
ва ҳамоно китобро ба дасти Диловар
дод: – Бигир, писарам, ба ту маъқул
мешавад.

Диловар китобро гирифт ба
муқовааш назар афканд.

Он ҷо сурати як одами миёнақад бо
шиками калону ғафс ва риши парешону
жӯлида тасвир шуда буд. Ҳам дастор,
ҳам камзӯл, ҳам шалвори танаш ғалатӣ
буданд. Ин одам кист? Барои чӣ афту
андоми булачаб дорад? Девона бошад?
Чаро авзояш бечост? Барои чӣ тарсида-
тарсида қадам гузошта меравад?

Диловар ба хона даромаду ба курсии падараш нишаста, китобро кушод. Аввал ду саҳифа хонд. Ҷумлаҳо содаю равон буданд.«Марги судхӯр» ягон калимаи душворфаҳм надошт. Ба Диловар чунон писанд омад, ки онро дигар аз даст намонд ва дар ду рӯз хонда ба поён расонд. Дар ин ду рӯз модар ба Диловар ҳалал нарасонд, ҳатто кор нафармуд, балки ягон маротиба напурсид, ки асар писандаш омад ё на.

Аслан аз рӯйи воқеаҳои китоб филми аҷоибе ҳам наворбардорӣ шуда буд, ки Диловар як замон тамошо кардааст. Вале филм дигару китоб дигар будаст. Синамогарон на ҳама гапу кори дар китоб навиштаро ба навор мегирифтаанд. Филм дар пеши назарат

мисли шамол зуд гузашта меравад. Бисёр чизхоро дидаю мушоҳида кардан душвор аст. Аммо вақте китоб мехонӣ, саросема нестӣ. Ягон ҷояшро нафаҳмӣ ё маъқул шавад, дубора аз назар мегузаронӣ.

Баъди "Марги судхӯр"-и устод Айнӣ навбати "Тобистон"-и Пӯлод Толис расид. Ин китобро Диловар дар дасти модараш зиёд дида буд. Модар мегуфт, ки "Тобистон"-ро бори чандум, эҳтимол, маротибаи ҳафтуму ҳаштум мутолиа мекунад...

Якбора китобхон шудани Диловар ҳамаро хурсанд кард. Акнун Наргис шӯхӣ кунад, бибӣ ҳушдор медод:

– Ҳой, духтарчон! Мағал нақун, ки акаат китоб хонда истодааст.

Бобо чун ҳамеша ба боғ рафтани
шаваду Диловарро ҳамроҳ гирифтани
хоҳад, мегуфт:

–Китобатро гир, шеро бобо! Дар сояи
дарахт шишта хондан кайфияти дигар
дорад.

Диловар китобхонаро низ фаромӯш
накард. Дуруст, ки вай бо амаки Сухроб
дигар во нахӯрд, ё ба ҳузураш нарафт.
Амаки Сухроб серкору серташвиш аст,
ба ҳар сабабу баҳона ўро ташвиш додан
хуб нест. Дар ин даргоҳ ҳама кормандон
ба хонандаҳо мисли модар меҳрубон
буданд. Гӯё аз ту қарздор бошанд, чун аз
дар дарун қадам гузошти, хуш омадед
гуфтанҳо сар мешавад.

Аҷиб, Диловар аз ин ҳама беҳабар
будаст. Ҳушу ёдаш аз субҳ то шом ба

тӯби футболу чанд чӯраи футболбозаш банд буд... Воқеан, дар китобхона ҳар рӯз дарси компютер баргузор мешавад. Ҳар кӣ хоҳад, омада, компютер меомӯзад. Бепул, фақат дафтарчаи узвиятро нишон бидиҳӣ, кифоя аст.

БАЧАҲОИ ДЕҲОТӢ

Дар ин миён Диловар чандрӯза ба деҳа рафт, ба деҳаи бобои модариаш. Бибии деҳотиаш хабар фиристонд, ки набераҳои шаҳриашро ёд кардааст, махсусан, Диловарро. Падару модар ба қароре омаданд, ки Диловарро ба назди бибию бобо фиристанд.

Ин деҳа Качровут ном дорад ва дар кунҷи кӯҳистон, дар оғӯши кӯҳҳои сарбафалаккашида воқеъ аст. Хурдакак

аст. Дарёча ҳам дорад. Вале оббозӣ карда намешавад, чунки шӯҳоб ва бисёр сард аст.

Бо вучуди ин бачаҳои Качровут натарсида ба об медаромаданд. Онҳо бисёр часуранд. Гӯё умуман чӣ будани тарсро намедонанд. Ба лаби об омада, мисли Диловар аввал нӯги ангуштони пояшонро расонда, ҳарорати обро муайян намеkunанд. Меоянду худро ба об мепартоянд.

Боз, бачаҳои Качровут серкору серташвишанд. Дар атрофи деҳа, ёнаю пуштаҳо, ҳатто дар ҳар ҷо-ҳар ҷойи кӯҳ киштаҳо ба назар мерасиданд. Бисёр бачаҳо ба киштукор машғуланд.

Баъзе мушоҳидаҳо Диловарро ба ҳайрат оварданд. Масалан, дар

Качровут ҳанӯз тобистон нарасидааст, з
Зардолу ҳанӯз хом аст, аммо дар шаҳр аз
ҳосили боғи бобои Салим дигар ному
нишон намондааст.

Табиати нотакрор дорад Тоҷикистон.
Дар як макон тобистон аллакай нисф
шудаасту дар гӯшаи дигари кишвар
акнун баҳор фаро мерасад.

Дар Качровут Диловар як чӯра пайдо
кард. Номаш Зайниддин. Ба чӯра
шудани онҳо аслан китоб сабаб шуд,
китобе, ки Диловар бо он ҳамагӣ ду-се
ҳафта пештар унс гирифта буд.

ЗАЙНИДДИН

Як рӯз ба канори дарёча даҳ-дувоздаҳ
ҳамсоли Диловар омаданд. Бо баъзеҳо
вай аллакай шиносу чӯра шуда буд. Яке

Дилшод ном дошт, ки хеш ҳисоб меёфт. Диловарро дар Качровут аслан ҳамин Дилшод роҳбаладӣ мекард. Вале дар рӯзи се ё чоруми ба хонаи бибӣ омадан, Диловар бо Зайниддин наздиктар ошно шуд.

Зайниддин аробачасавор мегашт. Ҳамон рӯз аробачаи ўро ҷўраҳояш тела дода оварданд. Онҳо ин корро ҳар рӯз анҷом медоданд ва ба Зайниддину аробачааш одат карда буданд. Бачаҳо ҳаёхуйкунон, кадом як ҳодисаро ба шавқу завқ гуфтаю шунидаю хандида қадам мезаданд.

Онҳо ба лаби об расида, аз зери як буттаи хуч чаҳор ҳодаи хушку дароз гирифта, дар болои аробачаи Зайниддин сарбасар гузошта бастанд. Пас

либосашонро кашида дар ҳар ҷо-ҳар ҷойи ҳодаҳо партофта, соябон сохтанд ва баъд рафта ба оби шӯху сарди дарёча даромаданд.

Зайниддин оббозии онҳоро тамошо мекард.

Ҳамин вақт Диловар дар дасти ӯ китобе дид. Дар ҳамин ҷо онҳо шинос шуданд. Баъд Диловар ба китоби дасти Зайниддин ишора карда пурсид:

– Ин кадом китоб аст?

– «Палатаи кунҷакӣ», – ҷавоб дод Зайниддин.

– Чӣ хел палата? – нафаҳмид Диловар.

– Кунҷакӣ! Ҳучраи беморон. Чор кас дар як утоқи беморхона табобат мегиранд. Фазлиддин Муҳаммадиев навиштагӣ.

– Дар бораи духтурон? – боз пурсид Диловар.

– Ҳам дар бораи духтурону ҳам дар бораи беморон, – ҷавоб дод Зайниддин.

Диловар ҳангу манг шуд. Аммо сир бой надод. Шармаш омад. Бинед-а, як ҳамсоли ӯ китоби сесадаҳифагӣ меҳонад! Боз дар деҳа! Ҳамин китобро, агар Диловар ба даст бигирад, мумкин аст чизе нафаҳмад. Хубаш, дар ягон мавзӯи дигар гап задан даркор. Мабодо шарманда шавад?! Охир, бачаҳои Качровут гумон доранд, ки Диловари шахрӣ кони илму дониш аст, ҷаҳондидаю пухта, оқилу фарзона мебошад...

БОРИ ДИГАР ДАР ВАСФИ КИТОБ

Диловар ҳамон рӯз фаҳмид, ки дар олам ягон чиз инсонҳоро мисли китоб зуд ошною наздик намекардааст. Зайниддин аллакай нисфи китобхонаи мактабро хонда буд! Диловар тахмин зад, ки чӯраи деҳотиаш тақрибан ҳазор китоб хондааст.

– Ту кадом китобҳоро хондагӣ? – пурсид Зайниддин дар омади сухан. – Шаҳр пури китобу китобхона. Ба шумо китоб ёфтани хондан осони осон!

Диловар номи чанд китоби хондаашро ба забон гирифт. «Эҳ, – гуфт ба худ, – ту, чӯра, аз кучо донӣ, ки ман дирӯзакак китобхониро сар кардам».

Зайниддин «Марги судхӯр» ва «Тобистон»-ро як сол пештар хонда будааст.

Ҳисси кунҷқобии Диловар боло гирифтӣ хост чӣ тавр аробачасавор шудани чӯраашро биурсад. Аммо баҳонаю сабаб ёфт нашуд. Ба ғайр аз ин забонаш ҳам нагашт. Бибиаш кадом вақт гуфта буд: «Ба одамон дардашонро ёдрас кардан хуб нест. Тавонӣ, ёрӣ расон, кумак кун, лекин чуну чаро гуфта, бемори бечораро азоб надех».

Аслан барои пурсидан фурсат ҳам нарасид. Зайниддин ҳушу ёди Диловарро бештар ба китобу китобхонӣ ҷалб кард.

Бачаҳо як-як аз дарёча баромада, дар сари сангҳои соҳил нишаста, гарму хушк шуданд. Инро дида, Зайниддин аз аробачааш фуромад.

– Кучо? – пурсид Диловар.

– Навбати оббозии ман расид, – ҷавоб дод ӯ.

– Ту ҳам ба дарёча медароӣ? – бовар накард Диловар.

– Не, дарёчаро ба назди ман меоранд, – хандид Зайниддин.

Вақте Зайниддин либосҳояшро кашид, бачаҳо аз сари сангҳо хеста, дар масофаи як қадаму ду қадам аз бари об то назди Зайниддин саф ороистанд. Баъд яке сатилро ба дарёча заду об пур карда гирифт ва ба дасти ҳампахлуяш дода, бо овози баланд гуфт:

– Як! Як! Як! Як! Як!

Бачаи дигар сатилро гирифта, ҳамчунон беист "Як! Як!» гуфт. Ҳамин тавр сатил аз даст ба даст мегузашт ва ба дасти касе мерасид, гӯё шеър мехонда

бошад, якзайл «Як! Як!» мегуфт. Соҳил пур аз садои «Як!» шуд. Ниҳоят сатилро ба дасти Зайниддин доданд. Зайниддин низ «Як! Як!» – гуфта, онро боло бардошт ва аз сараш рехт. Ҳамон замон се бача ба ӯ наздик шуда, баданашро молиш доданд.

Бо шӯру ҳаёҳу бачаҳо ба сари чӯраашон се сатил об рехтанд.

Баъд бо ишораи кадоме масҳу молиш додани бадани Зайниддин ба поён расид. Ҳам бачаҳо хаста шуданду ҳам Зайниддин. Вақте ки бачаҳо барои дамгирӣ худро ба замин партофта, дароз кашиданд, Зайнидин якта-якта қадам зада, ба назди аробачааш рафту либосҳояшро ба бар кард ва баҳазур дар

чо̄яш нишаста, чашмонашро пӯшиду
ором гирифт...

БОРИ ДИГАР ДАР БОРАИ ЗАЙНИДДИН

Баъди оббозӣ бачаҳо ба деҳа
баргаштанд. Дилшод Диловарро ба
хонаашон таклиф кард, то якҷоя ғизо
хӯранд. Розӣ шуд Диловар ва дар ҳамин
вақт аз аробачанишинии Зайниддин гап
кушод:

– Барои чӣ ин хел кардед?

– Чӣ кардем? – пурсид Дилшод
хавотир шуда.

– Зайниддинро оббозӣ дорондед. Боз,
ҳамакаса часпидед...

Ин вақт аз дур садои модари Дилшод,
холаи Карима, ба гӯш расид:

– Кучо мегардед? Хӯрок хунук шуд!
Зудтар қадам занед!

Бачаҳо гашташонро тезтар карданд.

– Зайниддинро ҳам ба хона меовардем
хуб мешуд? – гуфт Диловар.

– Вай хӯроки махсус, сабуктар
мехӯрад. Дору ҳам истеъмол кардана
ш лозим, – ҷавоб дод Дилшод. – Барои
ҳамин бояд ба хонаи худашон равад...

– Воқеан, барои чӣ вай аробачасавор
шуд? – боз савол дод Диловар.

– Сонитар ҳамаашро меғӯям, – ҷавоб
дода Дилшод. – Ин як воқеаи дароз аст,
ҷӯра...

Пойҳои Зайниддин ба назар сиҳату
бақувват намоянд ҳам, дар асл чандон
ҷон надоштанд. Албатта, Зайниддин аз
аробачааш фуномада, қадам зад. Лекин

дур рафта натавонист, ба обу арақ ғӯтид. Бо вучуди ин аз дигарон ақиб мондан нахост, кӯшишу талош кард, ки ба по истад. Бачаи бағайрат, ҳатто зиндадил будааст Зайниддин. Диловар аз забони ӯ ягон шикоят нашунид, вай лоақал оҳ накашид, ё дар чехрааш ифодаи ғаму андӯх мушоҳида нашуд. Баръакс, пайваста зиндадил буд, чанд латифа ҳам гуфта, хуб хандид, дигаронро ҳам хандонд.

ШУНИДАН КАЙ БУВАД МОНАНДИ ДИДАН

Кордони бачаҳои Качровут дар соҳили дарёча Диловарро қоил кард. Чӣ хел онҳо Зайниддинро шоду хурсанд карданд! Э, офарин!

Дар маҳаллаи Диловар низ як духтарак мисли Зайниддин аробачасавор аст. Номаш – Назира. Ягон дугона надорад, ҳеҷ кас ба вай аҳаммият намедиҳад. Либосаш жулида, мӯйи сараш парешон.

Кош ҳамсолони Назира ҳам мисли ҷӯраҳои Зайниддин рафтор мекарданд!

Диловар мақсад гузошт, ки аз ҳамин ду воқеа – аробачасавории Зайниддину Назира ҳикоя бинависад.

Ҳамон бегоҳ вай дар хонаи бибиаш баъди ғизои шом хӯрдан, қаламу қоғаз гирифта, ба хонаи дарун рафт ва то як ғояти шаб навишту навишт. Панҷ саҳифаро сиёҳ кард. Ҳам дар бораи Зайниддин навишту ҳам дар бораи Назира ва ҳам дар бораи бачаҳои дигар.

Ба назари худаш ҳикоя оличаноб
баромад. Баъд дар сари миз хобаш бурд.
Дафтар дар зери сараш гӯё болин шуд.
Ҳатто қалам аз ангуштонаш наафтид...

Пагоҳӣ ўро тағояш Абдулатиф бедор
кард. Хуб завқ бурд тағояш, хуб хандид.
Аммо таъриф кард:

– Шери тағо! Хабари нависанда шуданатро шунида будем, – гуфт ӯ. – Акнун дидем, шоҳид ҳам шудем...

ЗАЙНИДДИН
БУДААСТ

Воқеан, Зайниддин маъюби модарзод
набудааст. Ду сол пештар дар чиллаи
зимистон як кӯдак ба дарёча меафтад ва
Зайниддин ўро наҷот доданӣ шуда,

худо ба об мепартояд. Бемории ӯ,
баъди ҳамон рӯз сар мешавад.

Ин ҳодисаро Диловар аввал аз забони
Дилшод шунид. Баъдтар баъзе
тафсилоташро ба ӯ ҳуди Зайниддин нақл
кард.

Ҳамон сол зимистон сербарфу
қаҳратун омад. Ҳатто дарёча ях баст.
Солҳои пеш фақат оби ба соҳилҳо
наздиктар ях мебаст. Аммо он сол сармо
хуб тантана кард.

Он рӯз Саъдии хурдсол ҳамроҳи
дигарон барои чанатозӣ омада буд. Вай
чанаашро кашолакунон ба сари теппача
мебурду савор шуда поён мелағжид.
Ногоҳ чана бераҳа шуда, башаст ба рӯи
яхи соҳил рафт. Ях шикасту Саъдӣ
ҳамроҳи чанааш ба об фурӯ рафт.

Шӯре дар соҳил бархест. Ҳама дасту по хӯрданд, чӣ кор карданашонро надоништа, ба чор тараф давиданд. Яке одамонро ба ёрӣ даъват мекард, дигаре дод мезаду мегирист. Аммо касе ҷуръат надошт, ки ба об дарояд.

Саъдӣ даступо мезад, ғиғон мекашид. Об ўро оҳиста-оҳиста ба қаър мекашид. Болои сӯхта намакоб, ба гардани кӯдак ресмони чана печида буд.

Зайниддин дид, ки Саъдӣ ғарқ мешавад, худро ба дарёча афканд. Он лаҳза вай ҳатто сардии обро ҳам ҳис накарда буд. Ҳушу ёдаш ба наҷот додани кӯдаки бечора банд буду халос. Либосаш тару вазнин, шино кардан душвор шуд, вале ў худро бо азоб то ба кӯдак расонд. Баъд ресмони чанаро аз

гардани Саъдӣ раҳо карду ўро ба соҳил баровард.

Ин лаҳза калонсолони деҳа низ ба ҷойи ҳодиса омаданд...

Ҳамааш ҳамин. Саъдӣ наҷот ёфт.

Албатта, корнамоии Зайниддинро кадр карданд. Аммо пагоҳии дигар, аҳволи Зайниддин якбора бад шуд. Вай аз по афтид.

Аввал табаш баланд шуд. Духтури деҳа омада муоина карду дору фармуд. Вале таб нафаромад. Ба зудӣ бадани Зайниддинро ларза фаро гирифт. Гоҳ-гоҳ беҳуш ҳам мешуд.

Қариби нисфирӯз Зайниддинро ба беморхона бурданд. Духтурон гуфтанд, ки сармо чанд тори асаби сутунмуҳраи ўро карахт кардааст. Албатта, онҳо,

табибони ноҳия, баъдтар духтурони вилоят, тамоми чораҳоро диданд, ки ба дарди Зайниддин зудтар дармон ёбанд. Аммо нашуд. Таб паст шуд, ларза бартараф гардид ва ӯ рӯз аз рӯз худро беҳтар ҳис мекардагӣ шуд, лекин пойҳояш ба вай итоат накарданд.

Ҳамин тавр, Зайниддин аз роҳ гаштан маҳрум монд ва аз беморхона ба деҳа аробачасавор баргашт...

ГАРМИРО ГАРМӢ МЕБУРАДУ САРДИРО – САРДӢ

Бо вучуди ин аҳли деҳа хотирчамъу ноумед нашуданд. Зайниддин ҳам ноумед нашуд. «Ман, албатта, ба по меҳезам!» – гуфта, шабу рӯз кӯшишу талош мекард. Вай аслан ҳамон кореро

анҷом медод, ки духтурон тавсия дода буданд. Ҳар рӯз се бор яксоатӣ машқи пой мекард ва баъди машқҳо ба масҳ машғул мешуд. Масҳро ҳамсинфонаш анҷом медоданд.

Зайниддин ба хотири дар бораи беморӣ зиёд фикр накарданаш, ба китобхонаи машғул шуд. Охир, рӯзи дароз ба сақфи хона нигоҳ карда хобидан одамро хаста мекунад! Аз ин сабаб вай аз ҳамсинфонаш хоҳиш кард, ки аз китобхонаи мактаб ҳар замон ягон китоб биёранд.

Диловар нақли Зайниддинро шунида, боз як сухани пурҳикмати бибиашро ба ёд овард. Бибӣ гуфта буд, ки беҳатрин дӯсту ҳамсӯҳбати инсон китоб аст. Ҳатто

телевизори рангаи пурмочаро дар назди китоб ҳеҷ аст!

Ҳамин гапро Зайниддин ҳам тасдиқ кард.

– Агар тамоми рӯз филм тамошо кунӣ,
– гуфт вай, – дар тану ҷонат ҳастагӣ эҳсос менамояӣ, чашмонат ба дард омада, гоҳо сурх мешаванд. Аммо рӯзи дароз китоб бихонӣ, ҳаста намешавӣ. Китоб сеҳр дорад, китоб беҳтарин офаридаи инсоният аст! Дар олам ҳама чиз куҳна мешавад, фақат китоб ҳамеша ҷавон мемонаду ҷавон мондааст!

Рӯзе, миёнаҳои фасли баҳор, аз пойтахт як табиби машҳур омада, ба аҳли деҳа дар бораи чанд дарди сирояткунанда маърӯза хонд. Абдулатифи тағои Диловар, ки дар

чамъомад ҳузур дошт, дар фуруварди маъруза аз профессор хоҳиш кард:

– Ҷаноби профессор, мо дар деҳа як бемор дорем. Як сол шуд, ки аз пойи равон маҳрум шудааст. Агар сари қадам аз ҳолаш хабар бигиред, хеле минатдор мешудем.

– Ҷаро не! – розӣ шуд профессор. – Ин чиз вазифаю қарзи мост, додарам! Рафтем, мебинем.

Профессорро дарҳол ба хонаи Зайниддин бурданд. Вай як соати дароз пойҳои Зайниддинро масҳ карду диду санҷид ва чунин хулоса баровард:

– Ҳанӯз дер нашудааст! Машқу масҳатонро давом бидиҳед. Аммо тобистон ба офтобрӯ бароварда, аз сараш аввал як сатил, баъд ба пойҳояш

се сатил оби сард резед, сонӣ чандкаса
ним соат сар то қадамашро молиш
бидихед.

Ин маслиҳатро шунида, кадоме
нобоварона пурсид:

– О, ин бача аз дасти сармо ба ин дард
мубтало шуд-ку, акаи духтур?! Ба оби
хунуки дарёча даромада буд.

Профессор ба ин эрод қатъӣ ва кӯтоҳ
ҷавоб гуфт:

– Сардиро сардӣ мебураду гармиро –
гармӣ, бародар. Гуфтаи маро кунед,
иншоаллоҳ, шифо меёбад!

Дуруст фармуда будааст профессори
муҳтарам! Чун тобистон фаро расид,
ҳамсинфонаш Зайниддинро ба соҳили
дарёча бурда, фармудаю маслиҳатҳои
профессорро иҷро мекардагӣ шуданд.

Дар ҳақиқат, баъди як моҳ Зайниддин дар пойҳояш гармӣ ҳис кард. Ҳафтаи дуҷуми моҳи июл оҳиста-оҳиста аз ҷой бархест. Инак, вай кам-кам қадам ҳам мезанад.

Диловар акунун фаҳмид, ки чаро дар соҳили дарёча бачаҳои Качровут Зайниддинро оббозӣ доронданд. Вай аз ғамхории онҳо чунон ба рикқат омад, ки дар чашмонаш ашк ҳалқа зад.

Аммо Зайниддин ба воқеаи бемор шуданаш ба таври худ баҳо медод. Боре вай мисли калонсолон андешаронӣ карда гуфт:

– Ҳамин дард маро китобхон кард, ҷӯра. Агар китоб намешуд, ба по хестанам муҳол буд.

АТРОФ ПУР АЗ МАВЗЎЪ АСТ

Дар ҳақиқат, агар дурусттар назар кунем, атроф пур аз мавзӯъ аст. Мана, Диловар аллакай барои ду-се ҳикоя гап ёфт! Ҳамин ки ба шаҳр, ба хонаашон баргашт, ин ҳикояҳоро, албатта, рӯйи коғаз меорад.

Аммо вай аз як чиз дар тааҷҷуб монд: Зайниддин назар ба ӯ баақлтар аст. Вақте ки вай гап мезанад, ҷумлаҳояш равону пурмаъноянд. Гапи Диловар чандон пуртаъсир нест. Масалан, Зайниддин гуфт, ки “китоб сеҳр дорад, китоб беҳтарин офаридаи инсоният аст, дар олам ҳама чиз куҳна мешавад, аммо китоб ҳамеша ҷавон мемонад. Шояд Зайниддин қиссаҳои рӯзгораширо навишта бошаду пинҳон медорад.

Боре бибиаш ба Диловар гуфт:

– Нависандаҳои бузург дар бачагӣ шеърро қиссаҳояшонро пинҳон медоштанд. Ҳатто Абдулқодири Бедил то чилсолагӣ шоир буданаширо ба мардум ошкор накардааст.

– Барои чӣ? – пурсида буд Диловар.

Ба ин савол бибиаш чунин ҷавоб дода буд:

– Барои он ки ҷуръат намекард. Эҳтимол, шарм медошт. Одобӣ эҷод чунин аст: аввал номаълуму оҳиста дурусту нодуруст будани шеърро месанҷӣ. Масалан, навиштаҳоятро ба ягон одами шеърдону шеършинос нишон медиҳӣ. Кор бе хато намешавад. Якта-нимта саҳву хатоятро фаҳмида, аввал бо ёрии дигарон, сипас худат ислоҳ мекунӣ.

Баъд, вақте мерасад, ки дилат аз худат пур мешавад ва натарсида ба майдон мебарой, ба майдони адабиёт...

Хуб, баргардем ба сари доною фарзона будани Зайниддин. Аз кучо чунин хушгуфтору кӯтоҳбаёну ширингуфор шуд Зайниддин? Чаро вақте вай ҳарф мезанад, меҳоҳӣ беист гӯш бидиҳӣ, даҳонат боз мемонаду ҳар замон ангушти ҳайрат мегазӣ?

Ба ин саволҳо Диловар ҷавоби қаноатбахш пайдо карда натавонист. Ҳамин қадар донист, ки бисёр китоб хондан ба ҷӯрааш бетаъсир намондааст, ба қавле, Зайниддинро хуб пазондааст. “Менависам! – ният кард Диловар, – ҳамаашро менависам”.

Нияташ қатъӣ буд. Диловар ин
воқеаҳоро менависад, баъд ба амаки
Сӯҳроб нишон медиҳад, пас ба идораи
мачаллаи «Чашма» мефиристад.

Диловар дар Качровут ду ҳафта
истоду ба Душанбе баргашт.

(Поёни китоби дуюм)